

30 جنوری 2017ء

گورنر اسٹیٹ بینک نے جمی انجینئر کی بنائی ہوئی ایدھی مرحوم کی تصاویر کی نمائش کا افتتاح کر دیا

گورنر اسٹیٹ بینک آف پاکستان جناب اشرف محمود و تھرا نے جناب فیصل ایدھی اور جمی انجینئر کے ہمراہ آج کراچی میں اسٹیٹ بینک میوزیم اینڈ آرٹ گیلری میں عبدالستار ایدھی کے پنسل اسکیچز کی نمائش کا افتتاح کیا جو جمی انجینئر نے بنائے ہیں۔

جمی انجینئر نے اپنے پنسل اسکیچز کے ذریعے، جو انہوں نے اسٹیٹ بینک میوزیم اینڈ آرٹ گیلری کو بطور تحفہ دے دیے، عبدالستار ایدھی کے اس درد اور رحمدلی کو اجاگر کیا ہے جو وہ مستحق لوگوں کے لیے محسوس کرتے تھے۔ ان اسکیچز سے معاشرے کے پسماندہ طبقوں کے لیے عبدالستار ایدھی کی محبت اور اخلاص کی بھی عکاسی ہوتی ہے۔ تصاویر میں ان مشکلات کی عکاسی کی گئی ہے جن کا سامنا ایدھی صاحب کو انسان دوستی کے اپنے مشن کے سلسلے میں کرنا پڑا۔ اس موقع پر گفتگو کرتے ہوئے گورنر اسٹیٹ بینک نے عظیم انسان دوست اور انسانی حقوق کے کارکن عبدالستار ایدھی کی خدمات کو سراہا۔ گورنر نے جمی انجینئر کے اُس خلوص کی بھی تعریف کی جس کی بنا پر انہوں نے اس عظیم شخصیت کی تصاویر بنائیں۔

گورنر نے اپنی تقریر میں اعلان کیا کہ ملک کے لیے بے غرض خدمات انجام دینے کے معمولی سے اعتراف کے طور پر عبدالستار ایدھی کی یاد میں 50 روپے کا یادگاری سگہ مارچ 2017ء میں جاری کیا جائے گا۔ یاد رہے کہ مرحوم عبدالستار ایدھی کی یاد میں 50 روپے کے یادگاری سگے کے ڈیزائن پر کام جاری ہے جس کے لیے 15 جولائی 2016ء کو کابینہ کے اجلاس میں وزیر اعظم نواز شریف نے منظوری دی تھی۔ تقریب سے اپنے خطاب میں گورنر نے بینکوں کے سربراہان سے بھی درخواست کی کہ وہ اپنی کارپوریٹ سماجی ذمہ داری کی سرگرمیوں میں سے کچھ سرگرمیاں ملک میں آرٹ اور ورثے کے فروغ کے لیے مختص کر دیں۔

اس موقع پر، جمی انجینئر نے بتایا کہ عبدالستار ایدھی نے انسانیت کے لیے جو خدمات انجام دیں ان سے انہیں بہت جذبہ ملا اور وہ متاثر ہوئے۔ انہوں نے کہا کہ جناب ایدھی پوری دنیا کے لیے ایک لیجنڈ ہیں۔ انہوں نے کہا کہ انہوں نے ایدھی صاحب کی تصاویر اس لیے بنائیں کہ کسی بھی ملک میں کوئی اور شخصیت مرحوم ایدھی کے پائے کی خدمات انجام نہیں دے سکتی۔ انہوں نے بتایا ”میں جب بھی بیرون ملک گیا وہاں کے لوگوں نے پاکستان کے بارے میں منفی باتیں کیں، مگر جب میں نے ان سے پوچھا کہ کیا تمہارے ملک میں کوئی شخص عبدالستار ایدھی جیسا ہے تو ان لوگوں کے پاس کوئی جواب نہ تھا“ جمی انجینئر نے ایس بی پی میوزیم اینڈ آرٹ گیلری میں یہ اسکیچز رکھنے پر گورنر اسٹیٹ بینک کا شکریہ ادا کیا۔

جناب فیصل ایدھی نے ایدھی صاحب کی فیملی اور ایدھی فاؤنڈیشن کی طرف سے عبدالستار ایدھی کی یاد میں تقریب منعقد کرنے پر اظہار تشکر کیا۔ انہوں نے اس بات پر اطمینان کا اظہار کیا کہ جمی انجینئر کے فن پاروں کے ذریعے مرحوم ایدھی کی خدمات کو یاد رکھا جائے گا۔

افتتاحی تقریب کے بعد گورنر اسٹیٹ بینک نے نمائش کا فیتہ کاٹا اور فیصل ایدھی، جمی انجینئر، دیگر معززین اور مہمانوں کے ہمراہ نمائش کا دورہ کیا۔

افتتاحی تقریب میں مرحوم ایدھی کے صاحبزادے جناب فیصل ایدھی، بینکاری صنعت کے اعلیٰ حکام، شہر میں فن کے مداحوں، سفارتکاروں، معروف ماہرینِ تعلیم اور دیگر اعلیٰ معززین نے شرکت کی۔
